
ദൈവകൃപയാലും തിരുസിംഹാസനത്തിന്റെ അംഗീകാരത്താലും
മലങ്കര കത്തോലിക്കാ സഭയുടെ മേജർ ആർച്ചുബിഷപ്പ്
മോറാൻ മോർ ബസേലിയോസ് ക്ലീമീസ് കാതോലിക്കാബാവായിൽ
നിന്നും നമ്മുടെ അധികാരത്തിൻ കീഴിലുള്ള മേൽപട്ടക്കാർക്കും
കോറെപ്പിസ്കോപ്പാമാർക്കും റമ്പാന്മാർക്കും പട്ടക്കാർക്കും
ശെമ്മാശ്ശുഗണത്തിനും സന്യസ്തർക്കും വിശ്വാസികളേവർക്കും വാഴ്വ്.



Prot No CPL 6/2008

**സ്വയംഭവവും സർവ്വശക്തനും ആദ്യന്തമില്ലാത്തവനും
സാരാംശത്തിൽ സമത്വമുള്ളവനുമായ ത്രിയേക ദൈവത്തിനു സ്തുതി.**

അഭിവന്ദ്യ പിതാക്കന്മാരേ, വന്ദ്യ കോറെപ്പിസ്കോപ്പാമാരേ, റമ്പാന്മാരേ,
ബഹു. വൈദികരേ, ശെമ്മാശന്മാരേ, സന്യസ്തരേ, കർത്താവിൽ പ്രിയ
വിശ്വാസികളേ!

പരിശുദ്ധ ത്രിത്വത്തിന്റെ ജീവനുള്ള പങ്കാളിത്തമാണ് ഐക്യം അഥവാ
കൂട്ടായ്മ. ഈ ദൈവസാന്നിദ്ധ്യം മനുഷ്യൻ ആഴത്തിൽ ഉൾക്കൊള്ളുന്നത് സഭാ
തമകജീവിതത്തിലാണ്. ദൈവജനമെന്ന നിലയിൽ സഭ ഒന്നാകെ യേശുവിൽ
ചേർക്കപ്പെട്ടിരിക്കുന്നു. അപ്പസ്തോലൻ പറയുന്നു: നിങ്ങൾ ക്രിസ്തുവിന്റെ ശരീ
രവും ഓരോരുത്തരും അതിന്റെ അവയവങ്ങളുമാണ് (1 കോരി. 12: 27). ഒരേ
ശരീരത്തിന്റെ വിവിധ അവയവങ്ങളായ നമ്മിൽ ഒരു അവയവത്തിന്റെ
അവശത ശരീരത്തെ മുഴുവൻ ഗ്രസിക്കുന്നു. കാരണം, അടിമകളെന്നോ സ്വത
ന്ത്രരെന്നോ ഉള്ള ഭേദം കൂടാതെ ഒരേ ആത്മാവിനെ പാനം ചെയ്യാൻ എല്ലാ
വർക്കും സാധിച്ചു (1 കോരി. 12:13). പരിശുദ്ധ കത്തോലിക്കാസഭയിലെ അംഗ
ങ്ങൾ എന്ന നിലയിൽ ഈ സവിശേഷ ഭാഗ്യത്തിന് നാം അർഹരായി. നമ്മെ
ഇതിന് യോഗ്യരാക്കുന്നത് മലങ്കര കത്തോലിക്കാസഭയുടെ സുവിശേഷ ജീവിത
ചൈതന്യമാണ്.

മലങ്കര കത്തോലിക്കാസഭയുടെ എക്കാലവും സുവിശേഷജീവിതം യാഥാർത്ഥ്യമാക്കിയത് സഭാമക്കളുടെ പ്രേഷിത ജീവിതശൈലിയുടെയാണ്. ഭാഗ്യസ്ഥരണാർഹനായ ദൈവദാസൻ മാർ ഈവാനിയോസ് തിരുമേനി വെറുംകൈയോടെ മുണ്ടൻമല വിട്ടിറങ്ങുമ്പോൾ ആ കരങ്ങളിൽ സുരക്ഷിതരായിത്തീരാനുള്ള അവസരമനുഭവിക്കുന്ന ജനവിഭാഗങ്ങളെ ദൈവം ഒരുക്കിയിരുന്നു. അതുകൊണ്ടാണല്ലോ ദൈവനിയോഗപ്രകാരം തിരുമേനിയുടെ പ്രേഷിതശുശ്രൂഷയുടെ സിംഹഭാഗവും തിരുവിതാംകൂറിന്റെ തെക്കുഭാഗത്തേക്ക് വ്യാപിപ്പിച്ചത്. സമൂഹത്തിലെ ഏറ്റവും പിന്നാക്കക്കാരായ ദളിത്, നാടാർ സമുദായങ്ങളിൽ ദൈവസ്നേഹത്തിന്റെ കിരണങ്ങൾ വീശിക്കൊണ്ടാണ് 1930 മുതലുള്ള മലങ്കര കത്തോലിക്കാസഭയുടെ പ്രവർത്തനം ആരംഭിച്ചത്. മാർത്തോമ്മാ ക്രിസ്ത്യാനികൾക്ക് അന്നുവരെ അന്യമായിരുന്ന സഭാവിക്ഷണവും പ്രേഷിതദൗത്യവും മാർ ഈവാനിയോസ് തിരുമേനി ഇക്കാര്യത്തിൽ ഏറ്റെടുത്തു. തിരുവനന്തപുരത്തും സമീപപ്രദേശങ്ങളിലും ധാരാളം ദളിത് - നാടാർ കുടുംബങ്ങൾ യേശുവിന്റെ സ്നേഹം ആസ്വദിച്ചു.

ദളിത്, നാടാർ വിഭാഗങ്ങളിൽ വിദ്യാഭ്യാസവും പ്രാഗൽഭ്യവുമുള്ള കുറെ അൽമായപ്രേഷിതരെ മാർ ഈവാനിയോസ് തിരുമേനി തെരഞ്ഞെടുത്ത് പ്രത്യേക പരിശീലനം നൽകി. അവരിൽ ചിലർ അവരുടെ ഉദ്യോഗപോലും വേണ്ട എന്നുവെച്ച് സഭാശുശ്രൂഷയ്ക്ക് ഇറങ്ങിത്തീരിച്ചു. താൻ പോകാനിരുന്ന എല്ലാ പട്ടണങ്ങളിലേക്കും നാട്ടിൻപുറങ്ങളിലേക്കും അറിയിപ്പുകാരെ യേശു അയച്ചപ്രകാരം (ലൂക്കാ 10:1) ഒരുക്കപ്പെട്ട ഈ അൽമായ പ്രേഷിതർ അതിശക്തമായ രീതിയിൽ പ്രേഷിത വേലയ്ക്കായി ഇറങ്ങിത്തീരിച്ചു. നമുക്ക് ധാരാളം മിഷൻകേന്ദ്രങ്ങൾ ആരംഭിക്കുന്നതിന് അത് കാരണമായി. ദളിത്, നാടാർ ആദിയായ സമ്മർദ്ദവിഭാഗത്തിൽ (Depressed Class) ദൈവചൈതന്യം പ്രകാശിതമായി. ഈ വിഭാഗങ്ങളിൽനിന്ന് ധാരാളംപേർ യേശുവിനെ രക്ഷകനായി സ്വീകരിക്കുവാൻ മലങ്കര കത്തോലിക്കാസഭയിൽ ഉൾച്ചേർന്നു. തിരുവല്ലാ അതിരൂപതയിൽ വിവിധ പ്രദേശങ്ങളിൽ ധാരാളം ദളിത് കുടുംബങ്ങൾ മലങ്കര കത്തോലിക്കാ ഇടവകകളിൽ ചേർന്നു. ഈ കുടുംബങ്ങളുടെ സംരക്ഷണത്തിൽ അതിരൂപത പ്രത്യേക ശ്രദ്ധയും കരുതലും നൽകി എന്നതും ഇത്തരൂണത്തിൽ പ്രസ്താവ്യമാണ്. മലങ്കരസഭയെ ചലിപ്പിച്ച ഈ പ്രേഷിതദൗത്യത്തിന് നേതൃത്വം നൽകിയ ബഹു. വൈദികരെയും സന്യസ്തരെയും അൽമായരെയും നന്ദിയോടെ ഇത്തരൂണത്തിൽ ഞാൻ സ്മരിക്കുന്നു.

ഭാഗ്യസ്ഥരണാർഹരായ നമ്മുടെ സഭാധ്യക്ഷന്മാർ ബനഡിക്ട് മാർ ഗ്രിഗോറിയോസ് തിരുമേനിയുടെയും സിറിൽ ബസേലിയോസ് കാതോലിക്കാ ബാവായുടെയും കാലഘട്ടത്തിൽ ധാരാളം പുതിയ മിഷൻ കേന്ദ്രങ്ങൾ വിവിധ

രൂപതകളിൽ ആരംഭിച്ചു. ചൈതന്യവത്തായ പ്രവർത്തനങ്ങളും നടന്നു. അവരുടെ അക്ഷീണമായ പ്രവർത്തനങ്ങളിലൂടെ ഈ പ്രദേശത്തെ മക്കൾ ഒരു ദൈവജനമെന്ന നിലയിൽ വളർന്നു. മലങ്കര സഭയുടെ ചലനാത്മകതയും ആദ്ധ്യാത്മികതയും ഇവിടെ വെളിവാകുന്നു. എന്നാൽ ആദ്ധ്യാത്മികതയിൽ അടിയുറച്ച ഭൗതികതയ്ക്ക് അനന്ത സാധ്യതകളാണ് ഇന്നത്തെ ലോകത്തിലുള്ളത്. മനുഷ്യന്റെ സമഗ്രവിമോചനമാണ് യേശുക്രിസ്തു തന്റെ രക്ഷാകര കർമ്മത്തിലൂടെ അർത്ഥമാക്കിയത്. സമഗ്രവിമോചനം ഇന്നും മനുഷ്യസമൂഹത്തിന് അതിന്റെ പൂർണ്ണതയിൽ സംലഭ്യമായിട്ടില്ല. ഈ പരിശ്രമത്തിന് മലങ്കര സഭയ്ക്ക് തനതായ കർത്തവ്യങ്ങളും കടമകളും ഉണ്ട്. അവ നേരിടുന്ന വെല്ലുവിളികൾ അഭിമുഖീകരിച്ച് കൃത്യമായ നേട്ടങ്ങൾ കൈവരിക്കേണ്ടത് ആവശ്യമാണ്. എന്നാൽ തങ്ങളുടെ കർത്തവ്യങ്ങൾ നിർവ്വഹിക്കുന്നതിന് അർഹമായ പരിഗണനയോ രാഷ്ട്രീയ പ്രാതിനിധ്യമോ ലഭ്യമാകേണ്ട നീതിയോ ആനുപാതികമായ കരുതലോ നമുക്ക് ഭരണകൂടങ്ങളിൽ നിന്ന് ലഭിച്ചിട്ടില്ല. ഇവയെല്ലാം മറ്റൊല്ലാസമൂഹങ്ങളെയും പോലെ നമുക്കും അർഹമാണു താനും. അർഹമായത് ലഭിക്കുന്നതും നൽകുന്നതുമാണല്ലോ നീതി. ഇവിടെ സാമൂഹ്യ, സാമ്പത്തിക, രാഷ്ട്രീയ വിദ്യാഭ്യാസ നീതി നടപ്പിലാക്കണം. ഇവയ്ക്കുവേണ്ടി നാം പോരാടണം. ശരിയായ മാർഗ്ഗങ്ങളിലൂടെ അവ സാധ്യമാക്കുന്നതിന് നമുക്കുള്ള ചാലകശക്തി കർത്താവായ യേശുമിശിഹായാണ്. ഇത്തരുന്നത്തിലാണ് നീതിക്കായുള്ള പോരാട്ടത്തിന് സഭയ്ക്കുള്ള പങ്ക് പ്രസക്തമാകുന്നത്.

ഇൻഡ്യൻ ഭരണഘടനയുടെ വകുപ്പ് 15 പ്രകാരം മത-വർഗ്ഗ-ജാതി, സ്ത്രീ-പുരുഷ ജനനസ്ഥല പരിഗണനയുടെ പേരിലുള്ള വിവേചനം നിരോധിച്ചിട്ടുണ്ട്. വകുപ്പ് 16 പ്രകാരം പൊതു ജോലിയുടെ കാര്യത്തിലുള്ള അവസര സമത്വം ഉറപ്പാക്കിയിട്ടുണ്ട്. വകുപ്പ് 25 പ്രകാരം മനസാക്ഷിയുടെ സ്വാതന്ത്ര്യം, സ്വതന്ത്രമായ മതവിശ്വാസ പ്രഖ്യാപനം, അനുഷ്ഠാനം, വ്യാപനം എന്നിവയും സംരക്ഷിക്കപ്പെട്ടിരിക്കുന്നു. നിയമം ഇപ്രകാരമായിരിക്കെ നാം ന്യൂനപക്ഷവും, നമ്മുടെ സഭാഗാത്രത്തിന്റെ ഭാഗമായ ദളിത് നാടാർ വിഭാഗങ്ങൾ ഇന്നും യഥാർത്ഥത്തിൽ പിന്നാക്കക്കാരാണ് എന്ന സത്യം അംഗീകരിക്കപ്പെടുമ്പോഴും ക്രിസ്തീയ വിശ്വാസം സ്വീകരിച്ചു എന്ന ഒറ്റക്കാരണത്തിനുള്ള ശിക്ഷയെന്നവണ്ണം ഈ വിഭാഗങ്ങൾക്ക് നീതി നിഷേധിക്കപ്പെടുന്നു. അർഹമായ ഇവരുടെ അവകാശങ്ങൾ നേടിയെടുക്കേണ്ടത് അനിവാര്യമാണ്. ദളിത് വിഭാഗങ്ങളുടെ ഉന്നമനത്തിനും നീതിയുടെ സംരക്ഷണം ഉറപ്പുവരുത്തുന്നതിനുമായി സഭയിൽ ദളിത് കാത്തലിക് മഹാജനസഭ (ഡി.സി.എം.എസ്.) പ്രവർത്തിക്കുന്നു. ദളിത് ക്രൈസ്തവരുടെ സംവരണം നീതിനിഷ്ഠമാക്കുന്നതിനായി സെന്റർ ഫോർ പബ്ലിക് ഇന്ററസ്റ്റ് ലിറ്റിഗേഷന്റെ നേതൃത്വത്തിൽ വിവിധ ക്രൈസ്തവ സഭാ സമൂഹങ്ങൾ സുപ്രീംകോടതിയെ സമീപിച്ചിട്ടുള്ള വിവരം ഏവർക്കും അറിവുള്ളതാണല്ലോ. ഡി.സി.എം.എസും വിവിധ സഭാവിഭാഗങ്ങളും ചേർന്ന് മനുഷ്യമനസാ

ക്ഷിയെ ഉണർത്തുന്നതിന് തുടർസമരങ്ങൾ നടത്തിവരികയാണല്ലോ. നീതി നടപ്പാക്കുവാൻ നാം കൂട്ടായി പ്രവർത്തിക്കുകയും പ്രാർത്ഥിക്കുകയും വേണം.

നാടാർ ക്രിസ്ത്യാനികളുടെ സംവരണകാര്യത്തിലും നാം പ്രത്യേകം ശ്രദ്ധ നൽകുന്നു. മലങ്കര കാത്തലിക് നാടാർ മുവ്മെന്റ് എന്ന പേരിൽ സംഘടനാ പരമായ പ്രവർത്തനം ഇക്കാര്യത്തിൽ നാം നടത്തിവരുന്നു. പിന്നാക്കവിഭാഗങ്ങളിൽ നിന്ന് ക്രിസ്തീയ വിശ്വാസം സ്വീകരിച്ചവർക്ക് 1957 വരെ സംവരണാവകാശം നൽകപ്പെട്ടിരുന്നു. 1957-ൽ നഷ്ടമായ സംവരണം നേടിയെടുക്കാനായി നാം ഹൈക്കോടതിയെ സമീപിച്ചിട്ടുണ്ട്. നീതിന്യായ കോടതിയിൽ കൂടുതൽ ഉചിതമായ രീതിയിൽ ഇടപെടുവാനും നാം തയ്യാറാണ്. 1996-ൽ ഭാഗ്യസ്ഥരണാർഹനായ സിറിൽ ബസേലിയോസ് ബാവാ തിരുമേനിയുടെ നേതൃത്വത്തിൽ മലങ്കര കത്തോലിക്കാ സഭയുടെ കൂടി പ്രവർത്തനഫലമായി 4-4-2000 മുതൽ നാടാർ ഒന്നാകെ പിന്നാക്കവിഭാഗമായി കേന്ദ്രസർക്കാർ ഉത്തരവായി. എന്നാൽ സംസ്ഥാന സർക്കാർ ഈ പിന്നാക്കക്കാരിൽ ബഹുഭൂരിപക്ഷത്തിനും പിന്നാക്കക്കാര്യുടെ അവകാശങ്ങൾ നിഷേധിക്കുന്നു. നമ്മെ സംബന്ധിച്ചിടത്തോളം പരമപ്രധാനമായ ഈ വിഷയം സമൂഹ മനസാക്ഷിക്കു മുമ്പിൽ ശക്തമായി അവതരിപ്പിക്കുവാൻ വിവിധ കർമ്മപരിപാടികൾ ആസൂത്രണം ചെയ്തിരിക്കുകയാണ്. ദേശീയ കമ്മീഷൻ എടുത്ത തീരുമാനം പോലെ കേരള സംസ്ഥാന പിന്നാക്കവിഭാഗ കമ്മീഷനിൽ നിന്നും ഒരു തീരുമാനം ഉണ്ടായാൽ മാത്രമേ സംവരണാവകാശം അനുഭവിക്കാത്ത നാടാർ ക്രിസ്ത്യാനികൾക്ക് സംസ്ഥാനത്ത് ഒരിക്കൽ നിഷേധിക്കപ്പെട്ട നീതി കരഗതമാവുകയുള്ളൂ. ഈ വരുന്ന ഒക്ടോബറിൽ ശരിയായ പഠനം നടത്തി തെളിവുനൽകാനാണ് സംസ്ഥാന കമ്മീഷൻ നമ്മോട് ആവശ്യപ്പെട്ടിരിക്കുന്നത്. ദൈവത്തിന്റെ കരുണ ചൊരിയപ്പെടുന്നതിനും സമൂഹത്തിന്റെ മനസാക്ഷി ഉണർത്തുന്നതിനും നമ്മുടെ ഭരണാധികാരികൾ ഇക്കാര്യത്തിൽ നീതിനിഷ്ഠമായി തീരുമാനമെടുക്കുന്നതിനും പ്രേരകമായി ഉപവാസത്തിന്റെയും പ്രാർത്ഥനയുടെയും മാർഗ്ഗം നാം സ്വീകരിക്കുകയാണ്. ഈ ലക്ഷ്യപ്രാപ്തിക്കായി 24 മണിക്കൂർ കൂട്ട നിരാഹാര സത്യാഗ്രഹം തിരുവനന്തപുരത്ത് ഗവ. സെക്രട്ടറിയേറ്റിനു മുന്നിൽ നടത്തും. 2008 സെപ്റ്റംബർ 22-ാം തീയതി തിങ്കളാഴ്ച രാവിലെ 11 മണിക്ക് ആരംഭിക്കുന്ന ഉപവാസം 23-ാം തീയതി ചൊവ്വാഴ്ച രാവിലെ 11 മണിക്ക് അവസാനിക്കുന്നതാണ്. ഇതിന് എല്ലാവരുടെയും തീഷ്ണമായ പ്രാർത്ഥനയും ഭാഗഭാഗിത്വവും ഉണ്ടാകേണ്ടതാണ്. മലങ്കര കത്തോലിക്കാ നാടാർവിഭാഗമായതുകൊണ്ട് ജോലിക്കും പ്രവേശനത്തിനും സാധ്യത കിട്ടാതെ പോകുന്ന അനേകർ നമ്മുടെ സഭയിലുണ്ടെന്ന വസ്തുത നിങ്ങളെയേവരെയും അറിയിക്കുവാൻ ഞാൻ ആഗ്രഹിക്കുന്നു. പ്രലോഭനങ്ങളുടെ മദ്ധ്യേയും യാതൊരു ചാഞ്ചല്യവുമില്ലാതെ ഞാൻ മലങ്കര കത്തോലിക്കാസഭാഗാമിയാണ് എന്ന് ധൈര്യപൂർവ്വം പറയുന്ന ഈ മക്കൾ നമുക്കഭിമാനമാണ്. നമ്മുടെ സുസംഘടിതമായ ഇടവകകളും സ്ഥാപനങ്ങളും

ഇമല്ലാം ഈ ജനവിഭാഗത്തെ കൂടുതൽ ദൈവികമായ സമീപനങ്ങളിൽ കാണണമെന്ന് ഞാൻ ആഗ്രഹിക്കുന്നു. ഈ നിയോഗങ്ങൾക്കായി 2008 സെപ്റ്റംബർ 1 മുതൽ ഡിസംബർ 31 വരെ അഖണ്ഡ ഉപവാസവും ജപമാല പ്രാർത്ഥനയും നടത്തുന്നതാണ്. സെപ്റ്റംബർ 22, 23 തീയതികളിൽ പാളയം സെന്റ് മേരീസ് പ്രോ-കത്തീഡ്രൽ ദൈവാലയത്തിൽ 26 മണിക്കൂർ ദിവ്യകാരൂണ്യ ആരാധനയും ഉണ്ടായിരിക്കുന്നതാണ്. ഉപവാസത്തോടൊപ്പമുള്ള പ്രാർത്ഥനയുടെ ഫലം നമുക്കെല്ലാവർക്കും ബോധ്യമുള്ളതുമാണല്ലോ.

ഒറീസായിൽ ഈ ദിനങ്ങളിൽ നടന്നുകൊണ്ടിരിക്കുന്ന ക്രൈസ്തവ പീഡനങ്ങളെപ്പറ്റി നാമേവരും ആശങ്കാകുലരും അസ്വസ്ഥരുമാണല്ലോ. യേശു കർത്താവിനെ രക്ഷകനും നാഥനുമായി ഏറ്റുപറഞ്ഞതിന്റെ പേരിൽ നമ്മുടെ ഈ സഹോദരങ്ങൾ അനുഭവിക്കുന്ന വേദനയും ത്യാഗവും നാം ആഴത്തിൽ ഉൾക്കൊള്ളണം. സി.ബി.സി.ഐയുടെ ആഹ്വാനപ്രകാരം സെപ്റ്റംബർ 7-ാം തീയതി പ്രാർത്ഥനാദിനമായി ആചരിക്കുകയും ഒരു ഞായറാഴ്ചത്തെ പ്രത്യേക സ്തോത്രകാഴ്ചയും സംഭാവനകളും എടുക്കേണ്ടതും അതാത് അതിഭദ്രാസന/ഭദ്രാസന കേന്ദ്രങ്ങളിൽ എത്തിക്കേണ്ടതുമാണ്. ഭദ്രാസനകേന്ദ്രങ്ങളിൽ നിന്ന് നമ്മുടെ കാതോലിക്കേറ്റ് കേന്ദ്രത്തിൽ അവ ശേഖരിച്ച് നമ്മുടെ സഭയുടെ പൊതുസംഭാവനയായി ഒറീസായിൽ എത്തിച്ചു നൽകുന്നതുമാണ്.

പരി. ദൈവമാതാവിന്റെ ജനനത്തിരുന്നാളിന്റെ അനുഗ്രഹങ്ങളും, നന്മയും ഏവർക്കും നേരുന്നു.

ആയത് ദൈവമാതാവായ പരി. കന്യകമറിയാമിന്റെയും, അപ്പസ്തോലസമൂഹത്തിന്റെയും, വിശിഷ്ട നമ്മുടെ പിതാവായ മാർത്തോമ്മാ ശ്ലീഹായുടെയും സകല വിശുദ്ധരുടെയും പ്രാർത്ഥനകളാൽ തന്നെ, ആമ്മീൻ.

എന്ന്,

കർത്താവിൽ നിങ്ങളുടെ വിനീത ശുശ്രൂഷി

+ Basilio Cleemis

01.09.2008
കാതോലിക്കേറ്റ് സെന്റർ
പട്ടം, തിരുവനന്തപുരം

മോറൻ മോർ ബസേലിയോസ് ക്ലീമീസ് കാതോലിക്കാബവാ
മലങ്കര സുറിയാനി കത്തോലിക്കാസഭയുടെ മേജർ ആർച്ചുബിഷപ്പ്

സ്വർഗ്ഗസ്ഥനായ ഞങ്ങളുടെ പിതാവേ...

N.B.: ഈ കല്പന അടുത്തുവരുന്ന ഞായറാഴ്ച വി. കുർബാനമദ്ധ്യേ നമ്മുടെ എല്ലാ പള്ളികളിലും, മിഷൻ കേന്ദ്രങ്ങളിലും, ആരാധനാ കേന്ദ്രങ്ങളിലും വായിക്കേണ്ടതാണ്.